



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 525/2016

Il-Pulizija

vs.

Jesmond Zarb

Illum 22 ta' Mejju 2023

Il-Qorti,

Rat l-imputazzjonijiet miġjuba kontra l-appellant **Jesmond Zarb**, detentur tal-Karta tal-Identita' bin-Numru 130264(M), akkużat quddiem il-Qorti tal-Magistrati (Malta) bħala Qorti ta' Ġudikatura Kriminali talli nhar is-26 ta' Lulju 2016 għall-ħabta ta' 14:30hrs u l-14:45hrs, gewwa l-iSptar Sir Paul Boffa, Sqaq Harper, il-Furjana;

1. kiser volontarjament il-bon-ordni jew il-kwiet tal-pubbliku;

2. għamel lil Miriam Genuis ingurji jew theddid, jew jekk kien ipprovokat, ingurja b'mod li hareġ barra mil-limiti tal-provokazzjoni;
3. ingurja, jew hedded, jew għamel offiża fuq il-persuna ta' Miriam Genuis inkarigata skont il-liġi minn servizz pubbliku, waqt li kienet tagħmel jew minhabba li kienet għamlet dan is-servizz, jew bil-ħsieb li jbezzagħha jew li jinfluwixxi fuqha kontra l-liġi fl-esekuzzjoni ta' dak is-servizz.

Il-Qorti għiet mitluba sabiex tipprovdi għas-sigurta' tal-imsemmija Miriam Genuis u tapplika l-provvedimenti ta' Artikolu 383 tal-Kapitolu 9 tal-Liġijiet ta' Malta.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tat-2 ta' Novembru 2016 fejn il-Qorti, filwaqt li ma sabitx lill-imputat ħati tal-ewwel (1) imputazzjoni u lliberatu minnha, wara li rat Artikoli 95(1) u 339(1)(e) tal-Kapitolu 9 tal-Liġijiet ta' Malta, sabet lill-imputat ħati tat-tieni (2) u tat-tielet (3) imputazzjoni miġjuba fil-konfront tiegħu u għat-tieni (2) imputazzjoni kkundannatu ammenda ta' tmienja u ħamsin Euro (€58) u għat-tielet (3) imputazzjoni kkundannatu multa ta' tmien mitt Euro (€800). *Inoltre*, sabiex tipprovdi għas-sigurta' ta' Miriam Genuis u tal-familjari tagħha kif ukoll sabiex tissalvagwarda l-bon-ordni pubbliku, wara li rat Artikolu 383 tal-Kapitolu 9 tal-Liġijiet ta' Malta, l-Ewwel Qorti rabet lil ħati taht obligazzjoni tiegħu innifsu għal perjodu ta' sena minn dakinhar tas-sentenza taht penali ta' elf Euro (€1,000).

Rat ir-Rikors tal-appellant ipprezentat fl-14 ta' Novembru 2016 fejn talab lil din il-Qorti sabiex: "**TIRRIFORMA** s-sentenza billi filwaqt li **TIKKONFERMAHA** fil-parti fejn ma sabitx lill-appellant ħati tal-ewwel (1) imputazzjoni, **THASSARAHA u TIRREVOKAHA** fil-parti fejn sabet lill-appellant ħati tat-tieni (2) u t-tielet (3) imputazzjonijiet billi tiddikjarah mhux ħati tagħhom u konsegwentement tilliberah minnhom; jew sussidjarjament **TIRRIFORMA** s-sentenza appellata fil-parti tal-piena inflitta u dan billi timponi piena aktar ekwa u ġusta għaċ-ċirkostanzi tal-każ."

Rat l-atti u d-dokumenti kollha.

Rat illi dan l-appell gie assenjat lil din il-Qorti kif preseduta fid-9 ta' Jannar 2023 b' "Assenjazzjonijiet ta' Kawżi u Doveri" mogħti mis-S.T.O. Prim'Imhallelf Mark Chetcuti.

Rat il-fedina penali aġġornata tal-appellant eżebita mill-Prosekuzzjoni fuq ordni tal-Qorti.

Rat it-traskrizzjoni tas-sottomissjonijiet bil-fomm li kienu saru quddiem din il-Qorti kif diversament preseduta.

Semgħet, fis-seduta tal-25 ta' April 2023, lill-konsulenti legali jiddikjaraw li ma kellhom xejn aktar xi jżidu mas-sottomissjonijiet li kienu diga' saru quddiem din il-Qorti kif diversament preseduta b'dan illi fis-seduta msemija l-*parte civile* Genuis infurmat lil din il-Qorti li kienet qed tiffinunzja għal dak li huwa rinunzjabbli fil-konfront tal-appellant.

Ikkunsidrat

Illi din hija sentenza dwar appell imressaq mill-appellant Jesmond Zarb in segwitu ta' sentenza mogħtija mill-Qorti tal-Magistrati (Malta) bħala Qorti ta' Ġudikatura Kriminali fit-2 ta' Novembru 2016.

Illi qabel tgħaddi sabiex tagħmel il-konsiderazzjonijiet tagħha dwar ir-Rikors tal-appell tal-appellant, din il-Qorti tinnotta li jkun opportun li l-ewwel tagħmel riferenza għal dak li jirrizulta fl-atti proċesswali u li wassal lill-appellant jiġi mixli quddiem l-Ewwel Qorti.

Illi fl-atti proċesswali jirrizulta, fost l-oħrajn, is-segwenti:

- Affidivat ta' **WPS 217 Alison Formosa** (*a fol. 3*) u affidavit ta' **PC 1134 Daniel Jacob Agius** (*a fol. 5 et seq.*). Fl-ewwel affidavit hemm riferenza għal rapport magħmul mill-*parte civile* *à-charge nurse* Miriam Genuis dwar insulti u theddid li

allegatament saru lilha mill-*general hand* l-appellant dwar dak li ġara fis-26 ta' Lulju 2016. Fit-tieni affidavit hemm riferenza għall-akkadut imsemmi fl-ewwel affidavit. Jingħad li fil-konfront tal-*parte civile*, l-appellant uża' l-kliem ta' "*hadra, kattiva*" u "*Int ma tafx kemm jien aħdar aktar minnek, nibqa' nibqa' sakemm inpattihielek lilek u lill-istaff*". Minn naħa tiegħu l-appellant kien għarraf lil PC 1134 Daniel Jacob Agius li kienu qed isiru allegazzjonijiet fuqu dwar ftuħ ta' purtieri fuq il-pazjenti u li jittawwalhom b'detriment għall-privatezza tagħhom. Jingħad li l-appellant qal li *è-charge nurse* kienet tghajjat miegħu u ma' persuna oħra quddiem il-pazjenti u kien tkeċċa mill-*istaff room* u mill-kamra fejn jidhlu l-pazjenti biex jiddewwew. Jingħad ukoll li l-*parte civile* kienet qed ixxerred malafama fuq l-appellant u fuq persuna oħra.

- Il-*parte civile* **Miriam Genuis** (a fol. 15 et seq.) xehdet li fis-26 ta' Lulju 2016 il-*manager* kien laqqa' lill-appellant u lilha sabiex ikunu jistgħu jimxu aħjar flimkien. Tgħid li f'hin minnhom l-appellant kien għajjarha li kienet "*mara hadra*" u li hu kien aktar aħdar minnha u li kien ser ipattiha lilha u lill-istaff kollu. Tgħid li qal il-kliem: "*issa tara x'inhu ġej għalikom, jiena nispiċċa nkeċċik minn fuq ix-xogħol, jagħtuk transfer*" (a fol. 15). Tgħid li l-pazjenti kienu jgorru li l-appellant kien jidhol fuqhom meta hija kienet twiddbu li hemm ma kienx postu għaliex hu la kien tabib u lanqas *nurse*. Tgħid li beżgħet bil-kliem li qal l-appellant u li l-appellant kien idejjaqha hafna bil-harsa ta' għajnejh u kien jipprova ma jhallihex tghaddi mill-bieb. Fil-kontro-eżami qalet li meta mar biex ikellimha qaltli li kien tard wisq. Tgħid li għandha ma kienet waslet ebda skuża – la diretta u lanqas indiretta. Čahdet li għamlet xi allegazzjoni dwar xi relazzjoni li seta' kien hemm bejn l-appellant u persuna oħra. Tgħid li hadet qatgħa meta dahlet fil-kċina u sabet lill-appellant u l-persuna l-oħra id f'id.
- **Lawrence Bonavia** (a fol. 20 et seq.) li huwa *è-Chief Nursing Manager* tal-iSptar Sir Paul Boffa qal li l-appellant huwa *health assistant* waqt li l-*parte civile* hija *è-charge nurse*. Jgħid li l-*parte*

civile kienet tagħmillu rapporti li l-appellant kien imur jiftaħ il-purtieri fuq il-pazjenti waqt li l-appellant kien jinnega. Jixhed li kien sejhilhom fl-uffiċju tiegħu sabiex jipprova jirringa d-differenzi ta' bejniethom iżda spiċċaw jargumentaw. Jgħid li l-appellant kien qal lill-*parte civile* li kien ser ipattiha lilha u lil shabha u li l-ghada l-appellant talab laqgħa biex jiskuża ruħu. Jispjega li l-*parte civile* qaltlu (lil Bonavia) sabiex imur magħha l-Għassa tal-Pulizija tal-belt Valletta sabiex tagħmel rapport għax hassitha mbezzgħa u eċitata. Jgħid li minhabba l-incident, l-appellant kien qala' sospensjoni ta' hamest ijiem ta' xogħol. In kontro-eżami qal li l-*parte civile* riedet toħroġ 'il barra għax ma felhitx tisma' insinwazzjonijiet ohra. Jgħid li hija ma riditx l-apoloġija u minflok għazlet li tmur tirrapporta għax kienet aġitata. Jgħid ukoll li darba kien hemm każ fuq incident li nqala' fil-kuritur fejn l-appellant kien qala' twiddiba bil-miktub. Jgħid li kien preżenti meta saret l-allegazzjoni ta' hbiberija kbira bejn l-appellant u persuna ohra imma ma nghadx direttament li kien hemm relazzjoni.

- **Marisa Bugelli** (*a fol. 26 et seq.*) qalet li waqt laqgħa tal-MUMN, il-*parte civile* kienet qalet li nhasdet meta dahlet fil-kċina u sabet lilha (lil Bugelli) u lill-appellant hdejn xulxin. Tgħid li l-appellant qatt ma kien tellifha fix-xogħol tagħha u li kif il-*parte civile* kienet tarhom j itkellmu, hija kienet twaqqafhom għal xejn.
- L-appellant **Jesmond Zarb** (*a fol. 31 et seq.*) qal li fuq l-iskuża kien kellem biss lil Lawrence Bonavia u mhux lill-*parte civile* u li Bonavia kien tah risposta negattiva. Jgħid li hu ma jbezzax nies u li f'ghoxrin sena qatt ma kellu nkwiet man-nies u li lill-*parte civile* kien jirrispettaha u anke hi kienet tirrispettah. Jgħid li kienet dahlet l-ghira u ppruvaw jaqilgħu affarjiet fuqu u fuq Marisa Bugelli. Huwa ammetta li kien qalilha "*kattiva*" lill-*parte civile* imma hija kienet tgħajjat magħhom u ghamlitilhom hajjithom diffiċli. Jgħid li kien qalilha li kien ser ipattihilha iżda hu ried ifisser li f'każ li kienet ser tagħmillu rapport, hu kien ser jagħmlilha rapport ukoll.

Jghid li *l-parte civile* kienet il-hin kollu tigdeb fuqu ghax mhux veru li ghamel subghajh ma' ghajnejha. Jikkonferma li kien hareġ subghajh imma jghid li kien qed jirraguna mal-*parte civile*.

Illi l-Qorti sejra issa tghaddi sabiex tagħmel il-konsiderazzjonijiet dwar l-aggravji mressqa mill-appellant fir-Rikors tal-appell tiegħu.

Ikkunsidrat

Illi l-ewwel aggravju tal-appellant huwa li l-Ewwel Qorti ghamlet apprezzament hażin tal-provi. Jghid li huwa qatt ma hedded, ghajjar jew beżża' lill-*parte civile* u li l-Ewwel Qorti skartat il-verżjoni tiegħu u ta' Bonavia u qagħdet biss fuq dak li xehdet il-*parte civile*. Jishaq li bil-kelma "*inpattihielek*" ried jghid biss li f'każ li l-*parte civile* kienet ser tirrapportah, huwa kien ser jirraporta lilha wkoll. Jghid li hu ried jitlob skuża iżda l-*parte civile* irrifjutat din l-iskuża. Jishaq li ma tressqet ebda prova quddiem l-Ewwel Qorti li l-*parte civile* hija ufficjal pubbliku meta ghandha titressaq l-ahjar prova. Jghid li t-tieni (2) u t-tielet (3) imputazzjoni huma alternattivi u għalhekk ma setax jinstab hati tagħhom it-tnejn. Jghid li din ma kinitx sitwazzjoni ta' ċittadin kontra ufficjal pubbliku għaliex hu u l-*parte civile* huma kollegi. Kompla jissottometti li l-kliem li qal ma jammontawx għar-reat imsemmi f'Artikolu 95 tal-Kapitolu 9 tal-Liġijiet ta' Malta. Jghid li huwa nieqes l-element tal-intenzjoni u li hu żgur ma heddidtx ufficjal pubbliku.

Illi huwa ben magħruf li din il-Qorti ma tiddesturbax id-diskrezzjoni tal-Qorti tal-Magistrati sakemm din tkun waslet għall-konkluzjoni tagħha legalment u raġonevolment. F'dan ir-rigward il-Qorti tagħmel riferenza għas-sentenza mogħtija fis-17 ta' Ġunju 2019 fl-ismijiet **Il-Pulizija vs. Joseph Apap** (Numru 58/2018) fejn din il-Qorti diversament preseduta qalet hekk:

"In primis, jingħad li hu principju stabbilit fil-gurisprudenza ta' din il-Qorti li din il-Qorti ma

tiddisturbax l-apprezzament dwar il-provi magħmul mill-Ewwel Qorti jekk tasal għall-konklużjoni li dik il-Qorti setgħet raġonevolment u legalment tasal għall-konklużjoni li waslet għaliha. Fi kliem iehor, din il-Qorti ma tbiddilx id-diskrezzjoni fl-apprezzament tal-provi magħmula mill-Ewwel Qorti, iżda tagħmel apprezzament approfondit ta' l-istess biex tara jekk l-Ewwel Qorti kinitx raġonevoli fil-konklużjoni tagħha. Jekk din il-Qorti tasal għall-konklużjoni li l-Ewwel Qorti, fuq il-provi li kellha quddiemha, ma setgħetx raġonevolment tasal għall-konklużjoni li waslet għaliha, allura dik tkun raġuni valida, sabiex tbiddel dik id-diskrezzjoni u konklużjoni."

Illi l-aggravju in eżami din il-Qorti tinnota li mill-atti proċesswali irriżulta bl-aktar mod ċar li dakinhar tas-26 ta' Lulju 2016 l-appellant ingurja u hedded lill-*parte civile* Miriam Genuis. M'hemmx dubju dwar il-kliem użat mill-appellant *ossia* li l-*parte civile* kienet "*hadra*" u "*kattiva*" u li hu kien ser ipattiha kemm lilha kif ukoll lill-istaff tagħha. L-appellant ipprova jispjega li kien ser jillimita ruhu li jekk il-*parte civile* tkun responsabbli għal xi trasferiment, huwa kien ser jagħmel l-istess lilha u lill-istaff tagħha. Dan bl-ebda mod ma jnaqqas l-element tat-theddid mhux biss għaliex Genuis baqgħet thossha inkwetata sal-jum meta xehdet quddiem l-Ewwel Qorti iżda wkoll għaliex subaltern li jkun qed ikun kkoreġut minn min jiġi fuqu bl-ebda mod ma jista' jhedded lil min hu *in charge* tiegħu. Jekk wiehed jaċċetta li l-appellant ried biss ipattieha lill-*parte civile* billi hi u l-istaff jiehdu *transfer*, dan huwa theddid ukoll. Lanqas ma titbiddel is-sitwazzjoni billi wara l-appellant jipprova jitlob skuża.

Illi l-appellant jissottometti wkoll li l-Ewwel Qorti strahet fuq ix-xieha tal-*parte civile* u mhux fuq dik mogħtija minnu. Dwar dan, din il-Qorti tinnota li l-Ewwel Qorti setgħet tagħmel hekk għax mhux kull kunflitt fil-provi jwassal għal-liberatorja. Il-Qorti għandha teżamina l-provi bir-reqqa biex tara liema verżjoni tkun verosimili u jekk verżjoni għandha aktar mill-verita', allura

tagħzel lilha. Meħud in konsiderazzjoni dan kollu, din il-Qorti tasal għall-istess konkluzjoni tal-Ewwel Qorti f'dan ir-rigward.

Illi l-appellant jissottometti wkoll li ma saritx il-prova li l-*parte civile* Genuis hija uffiċjal pubbliku. Għandu jingħad li l-prova li wiehed huwa uffiċjal pubbliku ma ssirx biss billi xi uffiċjal jikkonferma li t-tali persuna hija impjegata fis-servizz ċivili skont ir-*records*. Fl-atti proċesswali hemm id-depożizzjoni tač-*Chief Nursing Manager* tal-iSptar Paul Boffa fejn seħh l-akkadut u ċioè Lawrence Bonavia (*a fol. 20 et seq.*) fejn filwaqt li qal li l-*parte civile* għandha l-kariga ta' *charge nurse*, qal ukoll li l-appellant huwa *health assistant*. B'hekk isegwi li l-kariga ta' uffiċjal pubbliku tal-*parte civile* Genuis giet sodisfaċentement ippruvata.

Illi l-appellant jissottometti li l-kwistjoni f'dan il-każ kienet waħda bejn kollegi. Dwar dan din il-Qorti tinnota li Artikolu 95 tal-Kapitolu 9 tal-Liġijiet ta' Malta ma jagħmilx distinzjoni sakemm l-ingurja jew it-theddid isir jew isiru (a) filwaqt li l-uffiċjal pubbliku jkun qed jagħmel is-servizz pubbliku jew (b) inkella minhabba li jkun għamel dan is-servizz pubbliku jew (c) bil-ħsieb li jbeżżgħu jew jinfluwixxi fuqu kontra l-liġi fl-eżekuzzjoni ta' dan is-servizz. Jingħad li parti mix-xogħol tal-*parte civile* Genuis huwa d-dixxiplina u kien propju waqt li kienet qed tagħmel dan u għax diġa' kienet qed tagħmel dan li saru l-ingurji u t-theddid. Artikolu 95 tal-Kapitolu 9 tal-Liġijiet ta' Malta bl-ebda mod ma jeskludi ingurji u theddid li ġejjin minn subalterni.

Illi l-elementi tar-reat taht Artikolu 95 tal-Kapitolu 9 tal-Liġijiet ta' Malta li jsiru riferenza għalihom fir-Rikors tal-appell tal-appellant huma kollha preżenti f'dan il-każ. In fatti l-appellant mhux biss hedded lill-*parte civile* imma kellu wkoll l-intenzjoni li jagħmel hekk biex hu jwaqqafha milli tagħmel ir-rapporti li fil-fehma tagħha kellha tagħmel. Kif jgħid il-Professur Sir Anthony Mamo fin-Noti tiegħu Notes on Criminal Law (First Year – Criminal Law):

“in most cases the law regards the criminal act itself as sufficient ‘prima facie’ proof of the existence of the criminal intent.”

Illi għal dawn ir-raġunijiet kollha u minkejja li quddiem din il-Qorti l-*parte civile* ddikjarat li kienet qed tirrinunzja għal dak li huwa rinunzjabbli fil-konfront tal-appellant, din il-Qorti qed tiċhad l-ewwel aggravju tal-appellant.

Ikkunsidrat

Illi t-tieni aggravju huwa dwar il-piena erogata li skont l-appellant hija waħda eżagerata stante li l-Ewwel Qorti setgħet ikkunsidrat li l-appellant kien ipprova jiskuża ruħu. Jishaq li t-tieni (2) u t-tielet (3) imputazzjoni addebitati fil-konfront tiegħu huma alternattivi.

Illi fir-rigward tal-piena li temani minn Artikolu 95 tal-Kapitolu 9 tal-Liġijiet ta’ Malta għandu jingħad li skont l-Artikolu msemmi meta wiehed jinstab hati tiegħu huwa:

“jehel [...] il-piena stabbilita għall-ingurja, għat-theddid jew għall-offiża, meta jsiru mingħajr iċ-ċirkostanzi msemmijin f’dan l-artikolu, miżjuda b’żewġ gradi u għal multa ta’ mhux anqas minn tmien mitt euro (800) u mhux iżjed minn hamest elef euro (€5000).”

Illi jirriżulta li l-Ewwel Qorti imponiet multa ta’ tmien (€800) fir-rigward tat-tielet (3) imputazzjoni u ammenda ta’ tmienja u hamsin Euro (€58) għat-tieni (2) imputazzjoni. Jirriżulta wkoll li l-Ewwel Qorti applikat Artikolu 383 tal-Kapitolu 9 tal-Liġijiet billi rabtet lill-appellant taħt obligazzjoni għal perjodu ta’ sena mid-data tas-sentenza taħt penali ta’ elf Euro (€1,000).

Illi din il-Qorti tqis li t-tieni (2) imputazzjoni hija assorbita fit-tielet (3) imputazzjoni u għaldaqstant fir-rigward tal-imsemmija imputazzjonijiet għandu jiġi applikat Artikolu 17(h) tal-Kapitolu 9 tal-Liġijiet ta’ Malta.

Decide

Għal dawn il-motivi, il-Qorti taqta' u tiddeċiedi billi tilqa' *in parte* l-appell imressaq mill-appellant Jesmond Zarb u tgħaddi għalhekk biex tirriforma s-sentenza appellata billi:

- tikkonferma dik il-parti tas-sentenza appellata fejn ma sabitx lill-appellant hati tal-ewwel (1) imputazzjoni;
- tikkonferma dik il-parti tas-sentenza appellata fejn sabet lill-appellant hati tat-tieni (2) u tat-tielet (3) imputazzjoni;
- tikkonferma dik il-parti tas-sentenza appellata fejn l-appellant gie kkundannat iħallas multa ta' tmien mitt Euro (€800);
- thassar u tirrevoka dik il-parti tas-sentenza appellata fejn l-appellant gie kkundannat iħallas ammenda ta' ħamsa u tmenin Euro (€85);
- thassar u tirrevoka dik il-parti tas-sentenza appellata fejn sabiex tipprovdi għas-sigurta' ta' Miriam Genuis u tal-familjari tagħha kif ukoll sabiex tissalvagwarda l-bon-ordni pubbliku, wara li rat Artikolu 383 tal-Kapitolu 9 tal-Liġijiet ta' Malta, l-Ewwel Qorti rabtet lill-appellant taħt obligazzjoni tiegħu innifsu għal perjodu ta' sena taħt penali ta' elf Euro (€1,000) u dana stante li l-*parte civile* rrinunzjat għal dak li huwa rinunzjabbli fil-konfront tal-appellant.

Onor. Dr. Neville Camilleri
Imħallef

Alexia Attard
Deputat Registratur